


ព្រះជាន្ទរាស



កាលដើមដំបូងមានតែព្រះជាម្ចាស់ទ្រង់គង់នៅតាំងតែពីដំបូង
មករហូតអស់កល្បរៀងទៅ ។ គ្មានព្រះណាទៀតដែលកើតមុនទ្រង់
ហើយក្រោយទ្រង់ក៏គ្មានដែរ ទ្រង់ជាវិញ្ញាណ ដែលយើងមិនអាច
មើលឃើញឬប៉ះពាល់បានឡើយ ។ ទ្រង់មានគ្រប់ទាំងអំណាចចេស្ដា
អាចធ្វើអ្វីៗគ្រប់បែបយ៉ាងបាន គ្មានអ្វីដែលទ្រង់ ធ្វើមិនកើតឡើយ ។
ទ្រង់គង់នៅគ្រប់ទីកន្លែង ទ្រង់ជ្រាបដឹងពីអ្វីៗសព្វបែបយ៉ាងទាំងអស់
ទ្រង់គ្រប់លក្ខណ៍ក្នុងទ្រង់គ្មានអំពើបាបសោះឡើយ ។ ទ្រង់សុចរិត
និងស្មោះត្រង់ជាទីបំផុតហើយមិនដែលប្រែប្រួលសោះឡើយ ។



ព្រះជាម្ចាស់បានបង្កើតពួកទេវតា ហើយទេវតាទាំងអស់ដែល
ព្រះបានបង្កើតមកមានលក្ខណៈល្អឥតខ្ចោះ ។ គេគោរពកោតខ្លាច
និងស្តាប់បង្គាប់ព្រះជាម្ចាស់ណាស់ ។ តែក្រោយមកមានមហាទេវតា
មួយឈ្មោះ លូស៊ីហ្វើរ វាបានក្បត់នឹងព្រះជាម្ចាស់ព្រោះវាចង់ធ្វើធំស្មើ
នឹងទ្រង់ ។ វាលេបបង្គាប់បង្គាប់ព្រះ ហើយដើរបំផុសបំផុលទេវតា
ឯទៀតអោយឈប់ស្តាប់ បង្គាប់ ព្រះជាម្ចាស់ដូចវាដែរ ហើយ
ស្តាប់បង្គាប់វាវិញ ។ ការដែលវាមិនស្តាប់បង្គាប់ព្រះជាម្ចាស់នាំ
អោយវាមានបាប ព្រះជាម្ចាស់ក៏បានទម្លាក់វាពីស្ថានសួគ៌មក ។



អំនួត ភាពអាត្មានិយម ការប្រឆាំងបះបោរ មិនស្តាប់បង្គាប់របស់
ទេវតា លូស៊ីហ្វី ព្រះជាម្ចាស់បានទំលាក់វា និងបក្សពួករបស់វាមក
ផែនដីដែលត្រូវយើងស្គាល់ថា សាតាំង ។



ក្រោយមកទៀតព្រះជាម្ចាស់បានបង្កើតផ្ទៃមេឃនិងផែនដី ហើយនឹង
របស់សព្វសារពើព្រមទាំងសត្វគ្រប់ប្រភេទ ។ ក្នុងនោះព្រះជាម្ចាស់បាន
បង្កើតមនុស្សអោយមានលក្ខណៈពិសេសដូចជាទ្រង់ ហើយអោយមាន
អំណាចលើ របស់ ទាំងអស់ ដែលមានជីវិតនៅលើផែនដីនេះ ។
រួចទ្រង់បានធ្វើសួនច្បារមួយឈ្មោះថា សួនច្បារអេដែន ហើយក៏ដាក់
មនុស្សដែល ទ្រង់ បានសួនអោយនៅក្នុងសួនច្បារនោះហើយ
ទ្រង់បានដាក់ឈ្មោះមនុស្សនោះថា អ័ដាម ។ ព្រះជាម្ចាស់ទ្រង់ជ្រាបពី
សេចក្តីត្រូវការរបស់អ័ដាមដោយឃើញថាគាត់នៅតែម្នាក់ឯង នោះ-
មិនស្រួល ហេតុនេះហើយបានជាព្រះជាម្ចាស់ធ្វើអោយគាត់ដេកលក់
ហើយទ្រង់បានដកឆ្អឹងជំនីរបស់គាត់មួយមកជប់អោយក្លាយទៅជាស្រី
ហើយអ័ដាមបានដាក់ឈ្មោះនាងថា អេវ៉ា ។ អ្នកទាំងពីរបានរស់នៅ
ជាមួយគ្នាដោយសេចក្តីសុខសាន្តហើយមានទំនាក់ទំនងល្អជាមួយនឹង
ព្រះជាម្ចាស់ ។ ព្រះជាម្ចាស់បានហាមផ្តាច់អ្នកទាំងពីរមិនអោយពួកគេ
បរិភោគផ្លែឈើដែលនាំអោយស្គាល់ពីរបៀបប្រព្រឹត្តអំពើបាប ។
កាលណាពួកគេបរិភោគផ្លែឈើនោះបណ្តាលអោយស្លាប់ មានន័យថា
គេនឹងដាច់ទំនាក់ទំនងជាមួយព្រះជាម្ចាស់ ។



ថ្ងៃមួយអារក្សសាតាំងដែលជាខ្លាំងសត្រូវនឹងព្រះជាម្ចាស់ វាបានចូល
ក្នុងសួនច្បារអេដែនក្នុងរូបរាងជាសត្វពស់ហើយល្បួងអេវ៉ាអោយ
បរិភោគផ្លែឈើដឹងខុសត្រូវ ។ ដោយចាញ់សេចក្តីល្បួងអារក្សសាតាំង
អ័ដាមនិងអេវ៉ាបានធ្វើខុសនឹងបញ្ញត្តិរបស់ព្រះជាម្ចាស់ហើយធ្វើតាម
អារក្សវិញ ។ ដោយការមិនស្តាប់បង្គាប់ដល់ព្រះជាម្ចាស់ នោះនាំអោយ
អ្នកទាំងពីរធ្លាក់ទៅក្នុងអំពើបាប ។



ព្រះជាម្ចាស់សុចរិតហើយត្រឹមត្រូវ ទ្រង់មិនបង្ខំអោយអ្នកណាម្នាក់
ដើរតាមព្រះអង្គទេ ហើយមនុស្សម្នាក់ៗមានសិទ្ធិជ្រើសរើសផ្លូវដើរ
ដោយខ្លួនឯង។ ផ្លូវមានពីរ មួយជាផ្លូវនៃការស្តាប់បង្គាប់ព្រះនាំអោយ
មានជីវិតរស់នៅដ៏សុខសាន្តហើយមានទំនាក់ទំនងជាមួយព្រះ
ផ្លូវទីពីរជាផ្លូវមិនស្តាប់បង្គាប់ ព្រះដែលនាំអោយជីវិតគេជួប
ការលំបាកនិងទុក្ខវេទនាគ្រប់បែបយ៉ាងហើយដាច់ទំនាក់ទំនងចេញពី
ព្រះ។ ចំពោះអ៊ីដាម និងអេវ៉ា បានជ្រើសរើសយកផ្លូវទីពីរដែល
បណ្តាលអោយព្រះជាម្ចាស់ដេញពួកគេចេញពីសួនឡារអេដែន។



តើមនុស្សប៉ុន្មាននាក់ដែលធ្លាក់ទៅក្នុងអំពើបាប ? ដោយអ័ដាម និងអេវ៉ាដែលជាឪពុកម្តាយដើមរបស់យើងជាអ្នកបំរើនៃអារក្សសាតាំងនោះសូម្បីតែកូនក្មេងដែលមិនទាន់ដឹងក្តីក៏មាននិស្ស័យបាបដែលឆ្លងពីឪពុកម្តាយដើមរហូតដល់កូនចៅជំនាន់ក្រោយៗមក គ្មានអ្នកណាអាចជៀសផុតបានឡើយ ។



ព្រះជាម្ចាស់នៅតែអាណិតស្រលាញ់មនុស្សលោកយ៉ាងខ្លាំង ទ្រង់បានយកនិស្ស័យជាមនុស្សតាមរយៈស្រី ក្រមុំ ព្រហ្មចារីយ៍ ម្នាក់ ឈ្មោះនាងម៉ារ៉ាដែលជាគូដណ្តឹងរបស់លោកយ៉ូសែប ។ ទ្រង់បាន ប្រសូត្រមកមានភាពជាមនុស្ស ១០០% ហើយក៏មានភាព ជាព្រះ ១០០%ដែរ ។ ទ្រង់បានយាងមកដើម្បីបង្ហាញអោយយើងដឹងពី គំរោងការរបស់ព្រះជាម្ចាស់ដើម្បីកុំអោយយើងភ័យខ្លាច ហើយទុកចិត្ត ដល់ព្រះ ។ ទ្រង់មកដកអំពើបាបចេញពីយើង អោយយើងមានសេរីភាព និង បំផ្លាញកិច្ចការរបស់អារក្ស ។ ទ្រង់បានបន្ទាបខ្លួនមកប្រសូត្រនៅ ក្នុងក្រោលសត្វ ដើម្បីអោយមនុស្សគ្រប់ស្រទាប់វណ្ណៈអាចចូលទៅឯ ទ្រង់បានគ្រប់គ្នា អោយតែមានចិត្តចង់ចូលទៅឯទ្រង់ ទោះបីជាពួកគេ មានវណ្ណៈទាបបំផុតក៏ដោយ ។



នៅពេលព្រះអង្គមានព្រះជន្មបាន៣៣ព្រះវស្សា ទ្រង់សព្វព្រះរាជហឫទ័យសុគតនៅលើឈើឆ្កាង ។ គេបានវាយធ្វើបាបទ្រង់យ៉ាងវេទនាជាទីបំផុត ។ គេបានគ្រុះគុះដៀលទ្រង់សព្វបែបយ៉ាង តែទ្រង់ស្ងៀមស្ងៀមនឹងទុក្ខលំបាកគ្រប់យ៉ាងព្រមទាំងអត់ធ្មត់ជានិច្ច ។ យើងបានដឹងហើយថាទ្រង់គឺជាព្រះ ទ្រង់មិនដែលធ្វើបាបសោះឡើយ ហើយទ្រង់បានជ្រាបដឹងពីហេតុការណ៍គ្រប់បែបយ៉ាងដែលនឹងកើតឡើងជាមុន ។ ទ្រង់មានគ្រប់ទាំងវិទ្ធិចេស្តាហេតុអ្វីបានជាទ្រង់មិនរត់គេចឬបំរះអោយរួចពីចំណងនេះទៅ? ហេតុអ្វីបានជាទ្រង់ស្ងៀមស្ងៀមដល់ម្ល៉េះ? គឺដើម្បីជួយសង្គ្រោះដល់យើងរាល់គ្នាអោយរួចពីបាបដោយសារព្រះលោហិតរបស់ទ្រង់ ។ មានតែព្រះយេស៊ូវតែមួយអង្គគត់ដែលបរិសុទ្ធហើយភាពបរិសុទ្ធរបស់ទ្រង់អាចជួយរំដោះយើងចេញពីបាបបាន ។ យើងរាល់គ្នាក្នុងតែចងចាំពីព្រឹត្តិការណ៍ដ៏អស្ចារ្យនេះមិនត្រូវបំភ្លេចបានឡើយ ។



ពេលទ្រង់សុគត គេបានយកព្រះសពទ្រង់ ទៅបញ្ចុះក្នុងផ្នូរដោយ
យកផ្ទាំងថ្មយ៉ាងធំមកបិទផ្លិត ។ ទ្រង់សុគតតែបីថ្ងៃទ្រង់រស់ឡើងវិញ
ហើយនេះជាករណីបញ្ជាក់ថា ទ្រង់បានឃ្លុះលើអំណាចរបស់អារក្ស
សាតាំង និង សេចក្តីស្លាប់ ។ ការសុគតរបស់ព្រះយេស៊ូវ គឺជាការបើក
ទ្វារដល់គ្រប់ទាំងមនុស្ស ដើម្បីអោយយើងមានទំនាក់ទំនងល្អជាមួយ
ព្រះជាម្ចាស់ឡើងវិញ ។



បើយើងចង់អោយព្រះយេស៊ូវអត់ទោសបាបអោយយើង ហើយ
បើយើងចង់ក្លាយទៅជាកូនព្រះ តើយើងត្រូវធ្វើយ៉ាងដូចម្តេច? យើង
ត្រូវធ្វើដូចជាមនុស្សក្នុងរូបភាពនេះដែរគឺយើងត្រូវចូលមកក្នុង
ព្រះយេស៊ូវទាំងជាប់ចំណងនៃអំពើបាប ។ យើងត្រូវមកលុតជង្គង់នៅ
ចំពោះទ្រង់ សូមអោយទ្រង់អត់ទោសបាបអោយយើងដោយចិត្ត
ក្អកក្អល និងនឹកស្តាយពីកំហុសដែលយើងបានប្រព្រឹត្ត យើងមិនត្រូវ
អៀនខ្មាស់ឡើយ ។ យើងត្រូវតែសារភាពបាប ហើយសូមអោយទ្រង់
ជួយសំអាតយើងអោយបានស្អាតពីអំពើបាប តាមរយៈព្រះលោហិត
របស់ទ្រង់ ។ យើងត្រូវជឿថាទ្រង់រស់ឡើងវិញ ហើយយើងត្រូវយាង
ព្រះជាម្ចាស់ មកធ្វើជាម្ចាស់ ជាចៅហ្វាយលើចិត្ត គំនិត និងជីវិតរបស់
យើង ។



ព្រះយេស៊ូវនឹងផ្តាច់ចំណងនៃអំពើបាបរបស់យើង ហើយយើងនឹង
មានសេរីភាព អារក្សសាតាំងមិនអាចគ្រប់គ្រងលើជីវិតយើងតទៀត
ឡើយ ។



យើងត្រូវប្រែចិត្តឈប់ដើរតាមផ្លូវរបស់សាតាំងទៀត ។
កាលពីមុនយើងធ្លាប់ប្រព្រឹត្តអំពើបាប ឥឡូវនេះព្រះយេស៊ូវនឹង
ជួយយើងអោយឈប់ប្រព្រឹត្ត ដូចមុនទៀតហើយ ។ ឈប់ដើរផ្លូវពីរ
ហើយដើរតាមផ្លូវដ៏ល្អតែមួយគត់ គឺដើរតាមព្រះយេស៊ូវគ្រីស្ទ ។ យើង
ព្យាយាមប្រព្រឹត្តតែការល្អគឺ សុច្ឆរិត យុត្តិធម៌ និងស្មោះត្រង់ជានិច្ច ។
បើយើងធ្វើខុសយើងត្រូវសុំទោសព្រះអង្គភ្លាម នោះទ្រង់នឹងអត់-
ទោសបាបអោយយើង ។ ជីវិតរបស់យើង នឹងបានពោរពេញទៅ
ដោយសេចក្តីអំណរ និងសេចក្តីសុខសាន្ត ។



តើអ្វីខ្លះដែលយើងជាអ្នកជឿព្រះយេស៊ូវត្រូវលះបង់?

- យើងត្រូវឈប់រកគ្រូទាយអោយមើលបាតដៃឬមើលសន្លឹកបៀវ ។ល ។
- យើងត្រូវឈប់ពាក់ខ្សែចង្កេះដែលមានកថាបញ្ចុះដោយមន្តអាគមន៍ ព្រមទាំងឈប់រកគ្រូទាយ ឬ គ្រូមន្តអាគមន៍ទាំងអស់ ។
- យើងឈប់ដុតធូបនៅខ្ទមអ្នកតា ឬ ថ្វាយបង្គំរូបចំលាក់ផ្សេងៗទៀត ហើយ ព្រោះរបៀបនេះគឺជាការហៅវិញ្ញាណអាក្រក់អោយវាមកគ្រប់ គ្រងក្នុងជីវិតរបស់យើង បើធ្វើដូច្នោះបណ្តាលអោយយើងមានបញ្ហា លើសដើម ។



តើអ្វីខ្លះដែលយើងជាអ្នកជឿព្រះយេស៊ូវត្រូវធ្វើ?

- យើងត្រូវថ្វាយទ្រព្យសម្បត្តិ ប្តី កូន ប្រពន្ធ ដល់ព្រះយេស៊ូវគ្រីស្ទ កុំអោយភ័យខ្លាចព្រះអង្គយករបស់យើង ឬធ្វើអោយយើងរងគ្រោះ ថ្នាក់ឡើយ ។ មានមនុស្សជាច្រើនយល់ច្រឡំគេមិនហ៊ានថ្វាយប្តី កូនឬ ប្រពន្ធដល់ព្រះជាម្ចាស់ឡើយ ដោយភ័យខ្លាចក្រែងទ្រង់ធ្វើអោយគេ វិនាស ឬ ធ្វើអោយគេស្លាប់ នេះជាគំនិតខុសឆ្គងទាំងស្រុង ព្រោះព្រះ នៃយើងទ្រង់ល្អ ទ្រង់មិនដែលធ្វើអាក្រក់តបតនឹងយើងឡើយ ។

- យើងត្រូវថ្វាយពេលវេលាដល់ព្រះ គឺត្រូវប្រើពេលវេលា ដើម្បីអាន គម្ពីរ អធិដ្ឋាន ប្រកបរបៀនសូត្រជាមួយគ្រីស្ទានឯទៀតៗ ទៅសួរសុខទុក្ខ ស្ត្រីមេម៉ាយ ក្មេងកំព្រា អ្នកកំសត់ ទុរគត ។ ល ។

- យើងត្រូវថ្វាយចិត្តដល់ព្រះជាម្ចាស់ គឺយើងមិនជឿព្រះឯទៀត ឬ វិញ្ញាណផ្សេងៗក្រៅពីព្រះយេស៊ូវឡើយ ព្រោះទ្រង់ស្រលាញ់យើង យកព្រះទ័យទុកដាក់នឹងយើង គ្មានអ្នកណាម្នាក់ដូចជាទ្រង់ឡើយ ។ និយាយសង្ខេបគឺថា យើងស្រលាញ់ព្រះជាម្ចាស់អោយអស់អំពីចិត្ត ហើយស្រលាញ់អ្នកជិតខាងឱ្យដូចជាស្រលាញ់ខ្លួនឯង ។



ពេលយើងស្លាប់ទៅយើងមិនព្រួយបារម្ភ ឬ ភ័យខ្លាចឡើយ
ព្រោះយើងដឹងថាយើងមានកន្លែងមួយដែលព្រះជាម្ចាស់បានរៀបចំ
សំរាប់យើងជាស្រេច គឺនគរឋានសួគ៌ ។



ប្រសិនបើបងប្អូនព្រមសំរេចចិត្តទទួលជឿព្រះយេស៊ូវគ្រីស្ទជាព្រះ
សង្គ្រោះរបស់បងប្អូន សូមសម្រេចចិត្តអធិដ្ឋាតាមលំនាំខាងក្រោម:

ឱ! ព្រះយេស៊ូវអើយខ្ញុំជឿជាក់ថាទ្រង់គឺជាព្រះដ៏ខ្ពស់បំផុតហើយទ្រង់
បានសុគតនៅលើឈើឆ្កាង ដើម្បីអត់ទោសបាបរបស់ខ្ញុំ រួចទ្រង់រស់ពី
សុគតឡើងវិញ ។ ខ្ញុំដឹងថាខ្ញុំជាមនុស្សដែលមានបាបតាំងពីកំណើតមក
ខ្ញុំបានធ្វើខុសនឹងបញ្ញត្តិ ទ្រង់ខ្ញុំចង់រួចពីបាបនិងចង់រួចពីអំណាចនៃ
អារក្សសាតាំងក្នុងជីវិតខ្ញុំ សូមព្រះអង្គអត់ទោសនូវសេចក្តីកំហុសរបស់ខ្ញុំ
សូមអោយខ្ញុំបានត្រឡប់ទៅជាកូនព្រះ ។ ខ្ញុំព្រមដើរចេញពីអារក្សសាតាំង
និងលែងគោរពចំពោះវាទៅទៀតហើយ ។ ដោយអំណាចព្រះចេស្ដារបស់
ទ្រង់សូមឱ្យខ្ញុំបានរស់នៅឱ្យបានសមរម្យជាកូនព្រះរហូតដល់អវសាន
នៃជីវិតខ្ញុំ ។ អរគុណព្រះជាម្ចាស់ដែលទ្រង់បានរៀបចំកន្លែងសំរាប់ខ្ញុំនៅ
ស្ថានសួគ៌ ហើយខ្ញុំនឹងរស់នៅជាមួយទ្រង់រហូតអស់កល្បជានិច្ច ។ អាមែន
សៀវភៅនេះលោកអ្នកបានទទួលមកពី:

- ឈ្មោះព្រះវិហារ.....
- អាសយដ្ឋាន
- ទូរស័ព្ទលេខ

សូមអញ្ជើញមកជួបនឹងខ្ញុំ
ដើម្បីរៀនបន្ថែមទៀតអំពីជីវិតថ្មីដោយសារព្រះយេស៊ូវគ្រីស្ទ ។

រក្សាសិទ្ធិ © ដោយ

អង្គការកុមារកំព្រានៃសេចក្តីសន្យាដំណឹងល្អទាំងបួន



២០១១